

பிரஸார் பாரதி

அகில இந்திய வானொலி, சென்னை - 4

28 02 2026

SATURDAY

6.30 PM

மாநிலச் செய்திகள்
தலைப்புச் செய்திகள்

- 1) தமிழகம் மற்றும் புதுச்சேரியில் பல்வேறு நிகழ்ச்சிகளில் பங்கேற்பதற்காக பிரதமர் திரு நரேந்திர மோடி இன்று சென்னை வருகிறார்.
- 2) திருப்பரங்குன்றம் மலை மீது தீபம் ஏற்றும் விஷயத்தில் திமுக அரசு, மக்களின் உணர்வுகளுக்கு மதிப்பளிக்க தவறிவிட்டதாக மத்திய அமைச்சர் திரு பியூஷ் கோயல் கூறியுள்ளார்.
- 3) தமிழகத்தில் நடத்தப்பட்ட ஆயிரத்து 200-க்கும் மேற்பட்ட நலம் காக்கும் மருத்துவ முகாம்கள் மூலம் 18 லட்சத்திற்கும் மேற்பட்டோர் பயன்பெற்றுள்ளதாக மாநில அரசு தெரிவித்துள்ளது.
- 4) இஸ்ரேல் — ஈரான் போர் பதற்றம் காரணமாக சென்னையிலிருந்து குவைத், சவுதி அரேபியா உள்ளிட்ட வளைகுடா நாடுகளுக்கு இயக்கப்படும் விமானங்கள் ரத்து செய்யப்பட்டுள்ளன.
- 5) குருகிராம் சர்வதேச மகளிர் டென்னிஸ் போட்டியில் இந்தியாவின் சீல் தேசாய் இறுதியாட்டத்திற்கு முன்னேறியுள்ளார்.

-இனி விரிவான செய்திகள் - -

<<<<<<>>>>>>>>

பிரதமர் திரு நரேந்திர மோடி, தமிழகம் மற்றும் புதுச்சேரியில் பல்வேறு நிகழ்ச்சிகளில் பங்கேற்பதற்காக இன்று சென்னை வருகிறார்.

புதுச்சேரியில் நாளை காலை நடைபெறும் நிகழ்ச்சியில் 2 ஆயிரத்து 700 கோடி ரூபாய் மதிப்பிலான பல்வேறுத் திட்டங்களை தொடங்கிவைத்து, புதிய திட்டங்களுக்கு அடிக்கல் நாட்டுகிறார்.

பின்னர், மதுரைக்கு செல்லும் அவர், 4 ஆயிரத்து 400 கோடி ரூபாய் மதிப்பிலான பல்வேறு திட்டங்களை தொடங்கிவைத்து, புதிய திட்டங்களுக்கு அடிக்கல் நாட்டுகிறார்.

மதுரையில் நடைபெறும் நிகழ்ச்சியில், மரக்காணம் - புதுச்சேரி தேசிய நெடுஞ்சாலை மற்றும் பரமக்குடி — ராமநாதபுரம் இடையே நான்குவழிச்சாலை பணிகளுக்கும் அவர் அடிக்கல் நாட்டுகிறார்.

பிரதமர் பல்வேறு ரயில்வேத் திட்டங்களையும் நாளை தொடங்கிவைக்கிறார்.

அம்ரித் பாரத் ரயில் திட்டங்கள் மூலம் மேம்படுத்தப்பட்ட மொரப்பூர், பொம்மிடி, ஸ்ரீவில்லிப்புத்தூர், சோழவந்தான், மணப்பாறை, பொள்ளாச்சி, காரைக்குடி, திருவாரூர், ஆகிய ரயில் நிலையங்களையும் அவர் திறந்துவைக்கிறார்.

சென்னை கடற்கரை — எழும்பூர் இடையேயான நான்காவது ரயில் பாதையையும் அவர் நாட்டுக்கு அர்ப்பணிக்கிறார்.

மேலும், கும்பகோணம், ஏற்காடு, வேலூர் ஆகாஷ்வாணி பண்பலை டிரான்ஸ்மீட்டர்களை பிரதமர் திறந்துவைக்கிறார்.

திரு நரேந்திர மோடி, மதுரையில் நாளை நடைபெறும் தேசிய ஜனநாயக கூட்டணியின் பொதுக் கூட்டத்திலும் உரையாற்ற உள்ளார்.

இக்கூட்டத்தில் பங்கேற்பதற்காக இன்று மதுரை வந்த பிஜேபி மூத்த தலைவரும், மத்திய அமைச்சருமான திரு பியூஷ் கோயலை, தகவல் ஒலிபரப்புத்துறை இணையமைச்சர் டாக்டர் எல். முருகன், பிஜேபி மாநிலத்தலைவர் திரு நயினார் நாகேந்திரன் ஆகியோர் வரவேற்றனர்.

பின்னர் செய்தியாளர்களிடம் பேசிய மத்திய அமைச்சர் திரு பியூஷ் கோயல், திருப்பரங்குன்றம் மலை மீது தீபம் ஏற்ற திமுக அரசு அனுமதி அளிக்காமல் ஒருதலைபட்சமாக செயல்படுகிறது என்றும் குற்றம் சாட்டினார்.

தமிழக மக்களின் கலாச்சாரத்தையும், பாரம்பரியத்தையும், இறையாண்மையையும் மாநில அரசு மதிக்கவில்லை என்றும் அவர் தெரிவித்தார்.

தமிழக சட்டப்பேரவைத் தேர்தலில், தேசிய ஜனநாயக கூட்டணி வெற்றிபெற்று, ஜெயலலிதா, எம் ஜி ஆர் ஆட்சி மலரும் என்றும் அவர் கூறினார்.

இந்த தேர்தலில் அஇஅதிமுக-வுடன் தொகுதி பங்கீடு குறித்து விரைவில் முடிவு செய்து அறிவிக்கப்படும் என்றும் திரு பியூஷ் கோயல் தெரிவித்தார்.

<<<<<<>>>>>>>>

தமிழகத்தில் நடத்தப்பட்ட ஆயிரத்து 200-க்கும் மேற்பட்ட நலம் காக்கும் மருத்துவ முகாம்கள் மூலம் 18 லட்சத்திற்கும் மேற்பட்டோர் பயன்பெற்றுள்ளதாக மாநில மக்கள் நல்வாழ்வுத்துறை அமைச்சர் திரு மா சுப்பிரமணியன் தெரிவித்துள்ளார்.

சென்னை தேனாம்பேட்டையில் இன்று செய்தியாளர்களிடம் பேசிய அவர், மக்களைத் தேடி மருத்துவம் திட்டம் சிறப்பாக செயல்பட்டதன் காரணமாக தமிழகத்திற்கு ஐ நா விருது வழங்கப்பட்டிருப்பதாக தெரிவித்தார்.

மாநில அரசின் நலம் காக்கும் திட்டத்தின்கீழ் நடைபெற்ற முகாம்களில் ஏராளமான மக்கள் கலந்துகொண்டு மருத்துவ சிகிச்சை பெற்றுள்ளதாகவும் கூறினார்.

மேலும், இந்த முகாம்கள் மூலம் விரிவான மருத்துவ காப்பீட்டு அட்டை 50 ஆயிரம் பேருக்கு வழங்கப்பட்டுள்ளதாகவும் அவர் குறிப்பிட்டார்.

மாற்றுத்திறனாளிகள் 60 ஆயிரத்திற்கும் மேற்பட்டோருக்கு சான்றிதழ்கள் வழங்கப்பட்டிருப்பதாகவும், மூன்றரை லட்சத்திற்கும் மேற்பட்ட அமைப்புசாரா தொழிலாளர்கள் பயன்பெற்றிருப்பதாகவும் திரு மா. சுப்பிரமணியன் தெரிவித்தார்.

<<<<<<>>>>>>>>

சேலம் மாவட்டம் மேட்டூர் அணையின் 16 கண் பாலத்தை வலுப்படுத்துவதற்கான ஆய்வுப்பணிகளை மாநில பொதுப்பணித்துறை மேற்கொண்டுள்ளது.

90 ஆண்டுகள் பழமையான இந்த பாலத்தின் மதகுகளை வலுப்படுத்தும் பணிகளை சென்னை இந்திய தொழில்நுட்ப கழகத்தின் குழுவினர் இன்று ஆய்வு செய்தனர்.

பின்னர் செய்தியாளர்களிடம் பேசிய இக்குழுவின் தலைவர் திரு அழகு சுந்தரமூர்த்தி, 16 கண் பாலத்தை வலுப்படுத்தும் பணி 19 கோடி ரூபாய் மதிப்பீட்டில் நடைபெற்று வருவதாகவும், ஐ ஐ டி குழு அளித்த

பரிந்துரைகளின் அடிப்படையில் பணிகள் நடைபெற்று வருவதாகவும் தெரிவித்தார்.

16 மதகுகளில், நான்கு மதகுகளின் பணிகள் முடிக்கப்பட்டுள்ளதாகவும் திரு அழகு சுந்தரமூர்த்தி கூறினார்.

(Sound Byte — அழகு சுந்தரமூர்த்தி- 15 Sec.)

<<<<<<>>>>>>>>

ஈரான் மீது அமெரிக்காவுடன் இணைந்து ராணுவ தாக்குதல் நடத்தியுள்ளதாக இஸ்ரேல் பிரதமர் திரு பெஞ்சமின் நெத்தன்யாகு தெரிவித்துள்ளார்.

காணொலி வாயிலாக நாட்டு மக்களிடையே உரையாற்றிய அவர், இந்த தாக்குதல் நடவடிக்கைக்கு ஆபரேஷன் **Lion's Roar** என்று பெயர் சூட்டப்பட்டுள்ளதாக தெரிவித்தார்.

ஈரானின் நடவடிக்கையை தடுக்கும் வகையில், இந்த தாக்குதல் நடத்தப்பட்டுள்ளதாக அவர் கூறினார்.

இஸ்ரேலுக்கு தொடர்ந்து ஆதரவு அளிக்கும் அமெரிக்க அதிபர் திரு டோனல்டு ட்ரம்ப்புக்கு அவர் நன்றி தெரிவித்தார்.

தொடர்ந்து வன்முறையில் ஈடுபட்டுவரும் ஈரான் தலைமையை அவர் கண்டித்துள்ளார்.

ஈரானில் அரசியல் மாற்றத்தை கொண்டுவருவதற்காக இந்த தாக்குலை நடத்தியுள்ளதாக திரு பெஞ்சமின் நெத்தன்யாகு தெரிவித்தார்.

இந்த தாக்குதலையடுத்து, வான்வழியை மூடியதாக ஈரான் தெரிவித்துள்ளது.

இந்த தாக்குதலுக்கு பதிலடியாக அபுதாபி, பக்ரைன், குவைத் நகரங்கள் மீது ஈரான் தாக்குதல் நடத்தியுள்ளது.

இதனிடையே, இஸ்ரேல் — ஈரான் போர் பதற்றம் காரணமாக சென்னையிலிருந்து வெளிநாடுகளுக்கு இயக்கப்படும் பல விமானங்கள் ரத்து செய்யப்பட்டுள்ளன.

சென்னையிலிருந்து மஸ்கட், ஷார்ஜா உட்பட பல இடங்களுக்கு செல்லும் விமானங்கள் மறு அறிவிப்பு வரும் வரை ரத்து செய்யப்பட்டிருப்பதாக எமது செய்தியாளர் தெரிவிக்கிறார்.

(Voice Byte — சுரேகா — 40 Sec.)

<<<<<<>>>>>>>>

தமிழகம், புதுச்சேரி, அந்தமான் நிக்கோபார் பகுதிகளுக்கான தேசிய மாணவர் படை தலைவராக Commodore திரு Nambiath Sudeep இன்று பதவியேற்றார்.

இப்பதவியை வகித்து வந்த Commodore திரு ராகவ் இன்று ஓய்வு பெற்றதையடுத்து, Commodore திரு Nambiath Sudeep புதிய தலைவராக பதவியேற்றுக்கொண்டார்.

<<<<<<>>>>>>>>

தமிழகத்தில் மேற்கு தொடர்ச்சி மலையையொட்டியுள்ள மாவட்டங்களின் ஓரிரு இடங்களில் அடுத்த இரண்டு நாட்களுக்கு மிதமான மழைக்கு வாய்ப்புள்ளதாக வானிலை ஆய்வு மைய தென்மண்டல இயக்குநர் திரு. வி.ஆர். துரை தெரிவித்துள்ளார்.

(Sound Byte — துரை — 40 Sec.)

<<<<<<>>>>>>>>

மாவட்டச் செய்திகள்

நாமக்கல் மாவட்டம், இராசிபுரத்தில் மாநில அமைச்சர் திரு மதிவேந்தன் 2 கோடியே 52 லட்சம் ரூபாய் மதிப்பீட்டில் புதிய திட்டப்பணிகளுக்கு இன்று அடிக்கல் நாட்டியும், முடிவுற்ற திட்டப்பணிகளையும் தொடங்கிவைத்தார்.

ராணிப்பேட்டை மாவட்டத்தில், ஷெட்யூல்டு மற்றும் பழங்குடியினருக்கான சோலார் பேனல் பொருத்தும் பயிற்சியில் சேர

விரும்பும் இளைஞர்கள் விண்ணப்பிக்கலாம் என்று ஆட்சியர் திருமதி சந்திரகலா தெரிவித்துள்ளார்.

கடலூர் மாவட்டத்தில் மாற்றுத் திறனாளிகள் நலத்துறை சார்பில், ஒருங்கிணைந்த சேவை மையத்தினை ஆட்சியர் திரு சிபி ஆதித்ய செந்தில்குமார் தொடங்கிவைத்தார்.

பெரம்பலூர் மாவட்டம் கள்ளப்பட்டியில் நடைபெற்ற ஜல்லிக்கட்டு போட்டியை ஆட்சியர் திருமதி மிருணாளினி தொடங்கிவைத்தார்.

செங்கல்பட்டு மாவட்டம் முட்டுக்காட்டில் மாற்றுத் திறனாளிகளுக்கான விழிப்புணர்வு கண்காட்சியை மாநில மாற்றுத் திறனாளி நல ஆணையர் லக்ஷ்மி தொடங்கிவைத்தார்.

விளையாட்டுச் செய்திகள்

குருகிராம் சர்வதேச டென்னிஸ் போட்டியில் இந்தியாவின் சீல் தேசாய் இறுதியாட்டத்திற்கு முன்னேறியுள்ளார்.

மகளிர் ஒற்றையர் பிரிவு அரையிறுதி ஆட்டத்தில் அவர், 6-2, 6-2 என்ற செட் கணக்கில் ரஷ்யாவின் Ekaterina Yashina -வை வென்றார்.

ரஞ்சி கிரிக்கெட் கோப்பையை ஜம்மு காஷ்மீர் அணி முதல் முறையாக கைப்பற்றியது.

<<<<<<END>>>>>>